



# श्री संतान गोपाल स्तोत्र



श्रीशं कमलपत्राक्षं देवकीनन्दनं हरिम् ।  
सुतसंप्राप्तये कृष्णं नमामि मधुसूदनम् ॥१॥  
नमाम्यहं वासुदेवं सुतसंप्राप्तये हरिम् ।  
यशोदाङ्कगतं बालं गोपालं नन्दनन्दनम् ॥२॥  
अस्माकं पुत्रलाभाय गोविन्दं मुनिवन्दितम् ।  
नमाम्यहं वासुदेवं देवकीनन्दनं सदा ॥३॥  
गोपालं डिम्भकं वन्दे कमलापतिमच्युतम् ।  
पुत्रसंप्राप्तये कृष्णं नमामि यदुपुङ्गवम् ॥४॥  
पुत्रकामेष्टिफलदं कज्जाक्षं कमलापतिम् ।  
देवकीनन्दनं वन्दे सुतसम्प्राप्तये मम ॥५॥  
पद्मापते पद्मनेत्रे पद्मनाभ जनार्दन ।  
देहि मे तनयं श्रीश वासुदेव जगत्पते ॥६॥  
यशोदाङ्कगतं बालं गोविन्दं मुनिवन्दितम् ।  
अस्माकं पुत्र लाभाय नमामि श्रीशमच्युतम् ॥७॥  
श्रीपते देवदेवेश दीनार्तिहरणाच्युत ।  
गोविन्द मे सुतं देहि नमामि त्वां जनार्दन ॥८॥  
भक्तकामद गोविन्द भक्तं रक्ष शुभप्रद ।  
देहि मे तनयं कृष्ण रुक्मिणीवल्लभ प्रभो ॥९॥  
रुक्मिणीनाथ सर्वेश देहि मे तनयं सदा ।  
भक्तमन्दार पद्माक्ष त्वामहं शरणं गतः ॥१०॥  
देवकीसुत गोविन्द वासुदेव जगत्पते ।  
देहि मे तनयं कृष्ण त्वामहं शरणं गतः ॥११॥  
वासुदेव जगद्वन्द्य श्रीपते पुरुषोत्तम ।  
देहि मे तनयं कृष्ण त्वामहं शरणं गतः ॥१२॥  
कज्जाक्ष कमलानाथ परकारुणिकोत्तम ।  
देहि मे तनयं कृष्ण त्वामहं शरणं गतः ॥१३॥





लक्ष्मीपते पद्मनाभ मुकुन्द मुनिवन्दित ।  
देहि मे तनयं कृष्ण त्वामहं शरणं गतः ॥१४॥  
कार्यकारणरूपाय वासुदेवाय ते सदा ।  
नमामि पुत्रलाभार्थं सुखदाय बुधाय ते ॥१५॥  
राजीवनेत्र श्रीराम रावणारे हरे कवे ।  
तुभ्यं नमामि देवेश तनयं देहि मे हरे ॥१६॥  
अस्माकं पुत्रलाभाय भजामि त्वां जगत्पते ।  
देहि मे तनयं कृष्ण वासुदेव रमापते ॥१७॥  
श्रीमानिनीमानचोर गोपीवस्त्रापहारक ।  
देहि मे तनयं कृष्ण वासुदेव जगत्पते ॥१८॥  
अस्माकं पुत्रसंप्राप्तिं कुरुष्व यदुनन्दन ।  
रमापते वासुदेव मुकुन्द मुनिवन्दित ॥१९॥  
वासुदेव सुतं देहि तनयं देहि माधव ।  
पुत्रं मे देहि श्रीकृष्ण वत्सं देहि महाप्रभो ॥२०॥  
डिम्भकं देहि श्रीकृष्ण आत्मजं देहि राघव ।  
भक्तमन्दार मे देहि तनयं नन्दनन्दन ॥२१॥  
नन्दनं देहि मे कृष्ण वासुदेव जगत्पते ।  
कमलनाथ गोविन्द मुकुन्द मुनिवन्दित ॥२२॥  
अन्यथा शरणं नास्ति त्वमेव शरणं मम ।  
सुतं देहि श्रियं देहि श्रियं पुत्रं प्रदेहि मे ॥२३॥  
यशोदास्तन्यपानज्ञं पिबन्तं यदुनन्दनं ।  
वन्देऽहं पुत्रलाभार्थं कपिलाक्षं हरिं सदा ॥२४॥  
नन्दनन्दन देवेश नन्दनं देहि मे प्रभो ।  
रमापते वासुदेव श्रियं पुत्रं जगत्पते ॥२५॥  
पुत्रं श्रियं श्रियं पुत्रं पुत्रं मे देहि माधव ।  
अस्माकं दीनवाक्यस्य अवधारय श्रीपते ॥२६॥





गोपाल डिम्भ गोविन्द वासुदेव रमापते ।  
अस्माकं डिम्भकं देहि श्रियं देहि जगत्पते ॥२७॥  
मद्वाञ्छितफलं देहि देवकीनन्दनाच्युत ।  
मम पुत्रार्थितं धन्यं कुरुष्व यदुनन्दन ॥२८॥  
याचेऽहं त्वां श्रियं पुत्रं देहि मे पुत्रसंपदम् ।  
भक्तचिन्तामणे राम कल्पवृक्ष महाप्रभो ॥२९॥  
आत्मजं नन्दनं पुत्रं कुमारं डिम्भकं सुतम् ।  
अर्भकं तनयं देहि सदा मे रघुनन्दन ॥३०॥  
वन्दे सन्तानगोपालं माधवं भक्तकामदम् ।  
अस्माकं पुत्रसंप्राप्त्यै सदा गोविन्दमच्युतम् ॥३१॥  
ॐकारयुक्तं गोपालं श्रीयुक्तं यदुनन्दनम् ।  
क्लींयुक्तं देवकीपुत्रं नमामि यदुनायकम् ॥३२॥  
वासुदेव मुकुन्देश गोविन्द माधवाच्युत ।  
देहि मे तनयं कृष्ण रमानाथ महाप्रभो ॥३३॥  
राजीवनेत्र गोविन्द कपिलाक्ष हरे प्रभो ।  
समस्तकाम्यवरद देहि मे तनयं सदा ॥३४॥  
अब्जपद्मनिभं पद्मवृन्दरूप जगत्पते ।  
देहि मे वरसत्पुत्रं रमानायक माधव ॥३५॥  
नन्दपाल धरापाल गोविन्द यदुनन्दन ।  
देहि मे तनयं कृष्ण रुक्मिणीवल्लभ प्रभो ॥३६॥  
दासमन्दार गोविन्द मुकुन्द माधवाच्युत ।  
गोपाल पुण्डरीकाक्ष देहि मे तनयं श्रियम् ॥३७॥  
यदुनायक पद्मेश नन्दगोपवधूसुत ।  
देहि मे तनयं कृष्ण श्रीधर प्राणनायक ॥३८॥  
अस्माकं वाञ्छितं देहि देहि पुत्रं रमापते ।  
भगवन् कृष्ण सर्वेश वासुदेव जगत्पते ॥३९॥





रमाहृदयसंभारसत्यभामामनः प्रिय ।  
देहि मे तनयं कृष्ण रुक्मिणीवल्लभ प्रभो ॥४०॥  
चन्द्रसूर्याक्ष गोविन्द पुण्डरीकाक्ष माधव ।  
अस्माकं भाग्यसत्पुत्रं देहि देव जगत्पते ॥४१॥  
कारुण्यरूप पद्माक्ष पद्मनाभसमर्चित ।  
देहि मे तनयं कृष्ण देवकीनन्दनन्दन ॥४२॥  
देवकीसुत श्रीनाथ वासुदेव जगत्पते ।  
समस्तकामफलद देहि मे तनयं सदा ॥४३॥  
भक्तमन्दार गम्भीर शङ्कराच्युत माधव ।  
देहि मे तनयं गोपबालवत्सल श्रीपते ॥४४॥  
श्रीपते वासुदेवेश देवकीप्रियनन्दन ।  
भक्तमन्दार मे देहि तनयं जगतां प्रभो ॥४५॥  
जगन्नाथ रमानाथ भूमिनाथ दयानिधे ।  
वासुदेवेश सर्वेश देहि मे तनयं प्रभो ॥४६॥  
श्रीनाथ कमलपत्राक्ष वासुदेव जगत्पते ।  
देहि मे तनयं कृष्ण त्वामहं शरणं गतः ॥४७॥  
दासमन्दार गोविन्द भक्तचिन्तामणे प्रभो ।  
देहि मे तनयं कृष्ण त्वामहं शरणं गतः ॥४८॥  
गोविन्द पुण्डरीकाक्ष रमानाथ महाप्रभो ।  
देहि मे तनयं कृष्ण त्वामहं शरणं गतः ॥४९॥  
श्रीनाथ कमलपत्राक्ष गोविन्द मधुसूदन ।  
मत्पुत्रफलसिद्ध्यर्थं भजामि त्वां जनार्दन ॥५०॥

